



НА ПАРАДКУ ДНЯ — БЯСПЕКА

(Заканчэнне.

Пачатак на 1-й стар.)

Асноўны аб'ём сродкаў быў накіраваны на мадэрнізацыю харчблокаў, для якіх закуплена 348 адзінак абсталявання на суму больш як 920 тысяч рублёў. Таксама выкананыя сур'ёзныя работы па мадэрнізацыі аўтаматычнай пажарнай сістэмы бяспекі (на гэтыя мэты выдаткавана 209 тысяч рублёў). На рамонт фасадаў, ганкаў, жылых блокаў накіравана 17 тысяч рублёў.

Сертыфікаты гатоўнасці да новага навучальнага года атрымалі ўжо практычна ўсе сталічныя ўстановы адукацыі. Вызначаны загадам Міністэрства адукацыі канчатковы тэрмін гатоўнасці — 20 жніўня, але Мінск традыцыйна ідзе з апярэджаннем.

Што датычыцца недзяржаўных устаноў агульнай сярэдняй адукацыі, то на канец мінулага навучальнага года ў Мінску іх налічвалася 19. «Не выключана, што да 1 верасня колькасць устаноў прыватнай формы ўласнасці павялічыцца, — заўважыла Ірына Чарняўская. — Мы вельмі сур'ёзна з імі працуем, запрашаем спецыялістаў камітэта па адукацыі, МНС і санстанцыі, Мінскага гарадскога інстытута развіцця адукацыі. З імі дзеляцца вопытам найлепшыя кіраўнікі горада. Важна, каб усе ўстановы адукацыі, у тым ліку прыватныя, дзейнічалі ў рамках нарматывага заканадаўства». Ірына Чарняўская падкрэсліла, што горад зацікаўлены ў з'яўленні прыватных устаноў, якія на належным узроўні ўдзельнічаюць у адукацыі дзяцей.

Намеснік старшыні камітэта па адукацыі праінфармавала, што ў 15 установах агульнай сярэдняй адукацыі Мінска вучні займаюцца на беларускай мове. У пяці гімназіях увесць працэс навучання цалкам арганізаваны на беларускай мове. І ў дзесяці сярэдніх школах такое навучанне арганізавана ў асобных класах (171 клас, у якіх навучаюцца каля чатырох тысяч дзяцей).

Што датычыцца сітуацыі з педагогічнымі кадрамі ў Мінску, то вакантнай застаецца 1681 пасада з больш як 33 тысяч. Па-ранейшаму не хапае выхавальнікаў у дашкольных установах і настаўнікаў пачатковых класаў



у школах. Але калі аналізаваць больш падрабязна, то ў сярэднім на 486 устаноў дашкольнай адукацыі прыпадае толькі адна вакансія выхавальніка, і яна закрываецца за кошт павелічэння нагрузкі на іншых педагогікаў.

У сталіцы сёння робіцца стаўка на адкрыццё педагогічных класаў і павелічэнне набору ў гарадскі педагогічны каледж, дзе менавіта і рыхтуюць кадры для дашкольных устаноў і пачатковай школы. У новым навучальным годзе колькасць педагогічных класаў павялічыцца на 12 — такім чынам, іх стане 35. Гэта самыя матываваныя абітурыенты педагогічных спецыяльнасцяў.

Пэўнай праблемай для сталічнай сістэмы адукацыі застаецца даволі высокі працэнт педагогаў пенсійнага ўзросту. Іх цяпер налічваецца 24 працэнты ад агульнай колькасці.

— Не хацелася б пакрыўдзіць нашых масцітых педагогаў, але новае пакаленне патрабуе сучасных форм зносінаў, валодання інфармацыйнымі тэхналогіямі і сучаснымі

ведамі, — дадала Ірына Чарняўская. — Што датычыцца замацавальнасці маладых спецыялістаў, то часцей за ўсё пасля адпрацоўкі па размеркаванні са школ сыходзяць маладыя настаўнікі англійскай мовы і матэматыкі. Астатнія ж педагогі замацоўваюцца ў школах — для гэтага робіцца шмат захадаў у супрацоўніцтве з прафсаюзнымі арганізацыямі.

Сёння ва ўстановах адукацыі Мінска завяршаецца ўстаноўка сістэм бяспекі і відэаназірання — дадатковых камер і турнікетаў на ўваходах. Па стане на 16 жніўня турнікеты ўжо ўсталяваны ў 85 % школ. Дагаворы з Дэпартаментам аховы заключаны практычна ўсюды. У 82 % школ устаноўлены камеры відэаназірання. «Такім чынам, у найбліжэйшы час гэтая работа будзе завершана, — сказала Ірына Чарняўская. — На ўстаноўку дадатковых відэакамер, а таксама заключэнне дагавораў з Дэпартаментам аховы грошы былі выдзелены з бюджэту горада. А вось закупка турнікетаў вялася за кошт пазабюджэтных сродкаў, для гэтага

прыцягваліся спонсары, арганізацыі-шэфы школ, дзяржаўныя прадпрыемствы і прыватныя кампаніі. Дадатковыя відэакамеры накіраваны на ўваход з мэтай падключэння іх у далейшым да гарадской і рэспубліканскай сістэм відэаназірання».

«Новыя сістэмы бяспекі не стануць перашкодай для бацькоў і іншых людзей, якія хочуць, напрыклад, прыйсці ў школу для гутаркі з адміністрацыяй або настаўнікам. Але пры прапускным рэжыме трэба будзе папярэдне запісацца ці агаварыць час наведвання», — патлумачыла Ірына Чарняўская.

Таксама сёння яшчэ не завяршылася работа па падборы кадраў на новую пасаду — кіраўніка па ваенна-патрыятычным выхаванні, што з'явіцца ва ўстановах адукацыі з 1 верасня.

«Складзеныя штатныя расклады, стаўкі ўведзены ў залежнасці ад колькасці вучняў у школах. Гэта можа быць палова стаўкі ці стаўка, — патлумачыла першы намеснік начальніка галоўнага ўпраўлення па адукацыі Мінблвыканкама Соф'я ФІЛІСТОВІЧ. — Кандыдатуры на гэтую пасаду прапрацоўваюцца кіраўнікамі ўстаноў адукацыі сумесна з мясцовымі ваенкамамі і прадстаўнікамі МВС. У першую чаргу, разглядаюцца ваенныя з педагогічнай адукацыяй. Гэта павінен быць не проста спецыяліст, які будзе праводзіць урокі дапрызыўнай падрыхтоўкі, а асоба з актыўнай грамадзянскай пазіцыяй. У яго задачы таксама будзе ўваходзіць арганізацыя патрыятычнага выхавання моладзі, прыцягненне дзяцей да ўдзелу ў акцыях, конкурсах і спаборніцтвах не проста для птушачкі, а каб яны змаглі атрымаць задавальненне ад падобных мерапрыемстваў і пасля ўжо самастойна праяўляць ініцыятыву для ўдзелу ў іх. Нам сёння патрэбныя новыя формы і метады работы з моладдзю...»

Дакладная колькасць кіраўнікоў па ваенна-патрыятычным выхаванні, якія пачнуць работу ў Мінскай вобласці, пакуль невядома. Падбор такіх спецыялістаў сёння праводзіцца таксама і ў Мінску.

Надзея НІКАЛАЕВА.

Ведай нашых!

ВЫШЭЙШЫ ПЛАТАЖ У ГЕАГРАФІІ

Выпускнік Брэсцкай гімназіі № 1 Дзяніс Рабчук заваяваў залаты медаль на XVII Міжнароднай алімпіядзе па геаграфіі (iGeo-2021). Гэта ўжо другое «золата» на рахунку беларускіх школьнікаў у гісторыі ўдзелу нацыянальнай зборнай у iGeo.

Таксама нашу краіну на алімпіядзе прадставілі Ілья Туча (гімназія № 1 г. Баранавічы), Леанід Палхоўскі (Магілёўскі дзяржаўны абласны ліцэй № 3) і Дзмітрый Міхасько (гімназія № 2 г. Віцебска). Удзел юных географаў у міжнародным спаборніцтве стаў магчымым дзякуючы іх паспяховаму выступленню сёлета на Еўрапейскай міжнароднай алімпіядзе па геаграфіі, дзе яны заваявалі два сярэбраныя і шэсць бронзавых медалёў.

Кіраўнікамі каманды выступілі дэкан факультэта геаграфіі і геаінфарматыкі БДУ Дзмітрый Курловіч і дацэнт кафедры эканамічнай і сацыяльнай геаграфіі гэтага факультэта Ілья Запрудскі.

Удзельнікам прапаноўвалася вырасціць мультымедычны тэст, тэарэтычныя заданні ды прадэманстраваць навыкі аналітычнай работы з палявымі геаграфічнымі і геалагічнымі матэрыяламі. Усе заданні для школьнікаў падрыхтаваны і выконваліся на англійскай мове. Трэба заўважыць, што геаграфічныя міжнародныя алімпіяды з'яўляюцца адзінымі сродкам прадметных адзінаў, дзе матэрыялы для ўдзельнікаў не перакладаюцца на рускую мову. Таму, акрамя добрага ведання



Фота «Вечерний Брест».

геаграфіі, ад удзельнікаў патрабуецца і свабоднае валоданне англійскай мовай.

Усяго ў iGeo-2021 прынялі ўдзел 200 школьнікаў з 46 краін. Сёлета спаборніцтва праходзіла ў анлайн-фармаце. Краінай-арганізатарам выступіла Турцыя. У наступным годзе спаборніцтва арганізуе Францыя.

Надзея НІКАЛАЕВА.

Дабрачыннасць

ШТО ПАКЛАСЦІ Ў ЗАПЛЕЧНІК

Працягваецца кампанія Беларускага Чырвонага Крыжа «Збярэм дзяцей у школу!»

Штогадовая дабрачынная кампанія Беларускага Чырвонага Крыжа «Збярэм дзяцей у школу!» накіравана на аказанне дапамогі дзецям з асаблівымі патрэбамі, з малазбяспечаных сем'яў, сем'яў бежанцаў і іншым.

Дапамагчы ім сабраць школьны партфель можа кожны. Для гэтага трэба перадаць школьныя наборы ў адзін з офісаў арганізацыі. Звычайна ў школьны партфель ад Чырвонага Крыжа ўваходзяць пісьмовыя прылады (ручкі, алоўкі, акварэльныя фарбы і гуаш, пэндзлікі, пластылін), сшыткі, альбомы, каляровая папера і кардон, пеналы, нажніцы, клей-аловак, гумкі, тачылькі, лінейкі, ёмістасці для малявання. Таксама

арганізацыя прымае школьную і спартыўную форму, абутак і заплечнікі.

Тым, хто аддае перавагу анлайн-ахвяраванням, можна пералічыць дабрачынную суму на набыццё школьных набораў праз АРІП. Для гэтага ў дрэве АРІП выбраць «Дабрачыннасць, грамадскія аб'яднанні», «Дапамога дзецям, дарослым», «Беларускі Чырвоны Крыж», «Дабрачынныя ўзносы», выбраць адпаведную абласную арганізацыю і ўвесці нумар дабрачыннай акцыі — 222.

Па выніках кампаніі кожнаму, хто асабіста перадаў школьны набор, запоўніўшы анкету зваротнай сувязі, вышлюць падрабязную справаздачу аб выніках дабрачыннай кампаніі.

Наталля ТАЛІВІНСКАЯ.

Больш прасторы для развіцця

Для маленькіх магіляўчан будуць незвычайны садок з экалагічна чыстых матэрыялаў у мікрараёне Спідарожнік.

Гэты будаўнічы праект зусім новы для Магілёва. Дзіцячы садок разлічаны на 200 месцаў. Яго ўзвядзенне вядзецца за кошт інвестара — славенскай кампаніі Riko. Частка работ выканана за бюджэтных сродкі: падрыхтоўчыя работы, фундамент і падвядзенне камунікацый. Работа над узгадненнем праекта была доўгая і скрупульёзная. Дзіцячы садок у раёне стане трэцім па ліку. Гэта звязана з тым, што будынак нетыповы, аднапавярховы, каркасны, у яго адстройванні выкарыстоўваюцца экалагічна чыстыя матэрыялы. Акрамя таго,

будуць устаноўлены панарамныя вокны, што зробіць прастору больш «паветранай» і адкрытай.

Асаблівасць праекта — яшчэ і шматфункцыянальнасць кожнага памяшкання. Так, напрыклад, гульнявая змога лёгка трансфармавацца ў спальную зону, калі гэта неабходна, а ў глядзельнай зале прыступкі лёгка пераўтворацца ў сядзенні. Месца для будаўніцтва дзіцячага садка таксама абрана невыпадкова: мікрараён Спідарожнік досыць малады і актыўна развіваецца. Там жыве мноства маладых і шмадзетных сем'яў, больш за тое, плануецца працягваць будаваць жыллё. Адкрыць дзіцячы садок мяркуюць у лістападзе бягучага года.

Наталля ТАЛІВІНСКАЯ.